


श्री राधिकारंजन सुशील

कविता

गीत-विरोधाक

39

जनवरी, 2009



सम्पादक : जगन्नाथ

कविता

(भोजपुरी कविता के पहिल त्रैमासिक)

वर्ष-10 अंक-3 जनवरी, 2009

एह अंक में

सम्पादक के पन्ना / 1

थाती / 2

गीत

पाण्डेय कपिल / 3

गंगा प्रसाद 'अरुण' / 4

पी. चन्द्रविनोद / 5

भगवती प्रसाद द्विवेदी / 6-7

रामेश्वर प्रसाद सिन्हा 'पीयूष' / 8-9

सूर्यदेव पाठक 'पराग' / 10-11

डॉ. आसिफ रोहतासवी / 12

डॉ. तैयब हुसैन पीड़ित / 13

सतीश प्रसाद सिन्हा / 14

डॉ. विजय प्रकाश / 15

रामरक्षा मिश्र 'विमल' / 16

हीरा लाल 'हीरा' / कवर पेज 3

राधिका रंजन 'सुशील' / कवर पेज 4

सम्पादन-संचालन :

अवैतनिक-अव्यावसायिक

रचना खातिर एकमात्र रचनाकार जिम्मेवार। भाव, विचार भा कवनो स्तर पर ओह से 'कविता' परिवार के सहमति कतई जरुरी नइरहे। कवनो तरह का विवाद का स्थिति में न्यायालय क्षेत्र पटना होई।

सम्पादक के पढ़ना

पच्चीस-तीस साल पहिले तक भोजपुरी काव्य में छाँदिक अभिव्यक्ति के प्रमुख माध्यम गीत ही रहल, बाकिर दिनानुदिन बढ़त गजल-लेखन के प्रचलन से एकरा लेखन में परिमाणात्मक हास प्रारम्भ हो गइल, जे अभी तक जारी बा । फिलवक्त, गीत कम लिखाता आ गजले ढेर । गजल लिखाउ, खूब लिखाउ, बाकिर गीतो लिखाय । गीत के आपन एगो विशिष्ट गरिमा बा । साहित्य के तीनो तत्त्व-भाव, भाषा आ रस (आनन्द), अइसे त, सब विधा में विद्यमान रहेल सन, बाकिर कविता में एहनी के विद्यमानता अउर सब विधा का अपेक्षा अधिक सशक्त आ सघन रूप में होला आ ओहू में गीत में त ई अपना चरम पर होल सन । भोजपुरी के काव्यात्मक विकास में सबसे अहम योगदान गीत के ही रहल बा । भोजपुरी लोकजीवन में भी गीत के का महत्व बा, सर्वविदित बा ।

समय के साथ रचनाकार के सोच में बदलाव के फलस्वरूप गीत के चरित्र में काफी परिवर्तन आ गइल बा । आज के गीतकार वहिमुखी पहिले बा, अन्तमुखी बाद में । ऊ अपना से बाहर उपलब्ध अनुभव-संसार से आपन सामग्री अपना आँतर तक ले जाता आ फेर ओकरा के अपना गीत में अभिव्यक्त कर देता । एही बाहर से भीतर आ फेर भीतर से बाहर के प्रक्रिया में ओकरा गीत के जन्म होता, रूप मिलता । आज के गीत, एक तरह से, मनुष्य के अस्तित्वगत स्थिति के उद्घाटन बा । ओकरा के पढ़ला के माने बा आदमी का जीवन के पढ़ल ।

परंपराप्रथित कथ्य अब भोजपुरी गीत से आँझल हो गइल बा, अइसना कहल जा सके । पारंपरिक गीत रचना अबहियों हो रहल बा, बाकिर कम । भोजपुरी गीत के मुख्य धारा समकालीन सत्य आ यथार्थ से अनुग्राणित गीतन के बा, जे साम्प्रतिक समाज आ जीवन से सीधा सरोकार राखताड़ सन, जिन्हनी में समकालीन आशा-आकांक्षा, जन-जीवन के क्षेत्र में व्याप्त विसंगति आ विद्रूपता, आधुनिक मूल्यहीनता, रिश्तन के टूटन..... मौजूदा समय अपना पूरा हकीकत के साथ मौजूद रहता ।

कथ्य के लेके एह गीतन के सराहल जा सकेला, बाकिर अधिकांश गीतन में काव्य खातिर जवना वैदाध्य के अपेक्षा होला, नदारत रहता । रचनाकार लोग के ध्यान एकरा और जाये के चाहीं ।

'कविता' के पाठक/रचनाकार लोग के 'कविता' परिवार का ओर से नया साल के हार्दिक मंगल कामना के साथ-

गोप्य

कविता/जनवरी, 2009/1

मनोरंजन के एगो गीत

अबहूँ कुहुकिए के बोलेले कोइलिया
 नाचेला मगन होके मोर
 अबहूँ चमेली-बेली फूले अधिरतिया
 हियरा में उठेला हिलोर
 अबहूँ अँगनवाँ में खेलेला बलकवा,
 कौआ मामा चिल्हिया-चिल्होर
 अबहूँ चमकिए के चलेले तिरिअवा
 ताकेले भुइयवें के ओर
 चोरी-चोरी अब गोरी करेली कुलेलवा
 चोरी-चोरी आवे चितचोर
 भूल जाला सुध-बुध, काम-काज, लोक-लाज
 करेले जवानी जब जोर
 दुनिया के रंग-ढंग सब कुछ उहे बाटे
 ओइसने बा जोर अउरी सोर
 कुछुओ ना बदलल, हमहीं बदल गइलीं
 बदलल तोर अउरी मोर
 तब के जवान अब भइले पुरनियाँ
 देहिया भइल कमजोर
 याद जब आवेला पुरनका जबनवाँ
 मनवाँ में होखेला ममोर
 कुछ दिन अउरी धिरज धर मनवाँ
 जिनगी के दिन बाटे थोर
 पाकल-पाकल केसिया में लागे ना करिखवा
 रामजी से करु ई निहोर



(भोजपुरी : वर्ष-1, अंक-1, जुलाई, 1952 से उद्धृत)

प्रस्तुति : पाण्डेय कपिल

पाण्डेय कपिल

[1]

बीत रहल बाटे उमेद के असाढ़
 दिन गिनते दिन बीतल
 हहरत पल-छिन बीतल
 रात के कटत नइखे अन्हियारी गाढ़
 निस-दिन पानी बरसे
 जियरा रह-रह तरसे
 झाँकी एह आँखिन में, उमड़ल बा बाढ़
 ऊब-चूभ होखत मन
 हहरत बाटे छन-छन
 पँवरो कइसे जिनिगी, उमिर से नवाढ़

[2]

जइसे अइलऽ, ओसहीं जइतऽ, रहित न कवनो बात !
 बाकिर अइलऽ तऽ अनजाने
 अब आपन होके जातारऽ
 साँच बनल जिनिगी में रहलऽ
 अब सपना होके जातारऽ
 जीत बनल रहुए जे ओह दिन, का ना रहुए मात ?
 अब काहें पागल मन-पाखी
 दरद भरल गाना गावत बा
 आँखिन के सूनापन काहें
 आँसू झर-झर बरिसावत बा
 आसमान बदराइल काहें, ना ह ई बरसात !
 घुप्प अन्हार भइल बा सगरो
 मन मावस के रात बनल बा
 जिनिगी पर ई करिया-करिया
 घेरा कइसन आज तनल बा
 जेह दिन चाँद बनल रहुअऽ, ऊहो त रहुए रात !



गंगा प्रसाद 'अरुण'

योलड ला दों आसमान से
तरई-सूरज-चान धनी !
कहवाँ पाई हम बत्तीस के
चउँसठ के खतियान धनी !

कतना सपना बोई-काटीं
बाँटीं प्रेम सवाई
धन-यौवन सब इहें लुटाइल,
इहवें लोग-लुगाई
लागत बा, अब मिट जाई हो
कुल आपन पहिचान धनी !

कल तक सबहीं आपन लउके
ए धरती के हीरा
बाकिर अब बन गइल इहाँ पर
आड़ा-तिरिछ लकीरा
डेंगे-डेंगे व्याध-अहेरी
कर में तीर-कमान धनी !

अब तक सुनत रहीं कि
सँउसे देश सहारा बाटे
एक रहीं हम, एक रहे के
नारा प्यारा बाटे
ईहे सरग सपन के आपन
प्यारा हिन्दुस्तान धनी !

जरि से कबरल गाढ़ी अइसन
अब हम लागत बानीं
सरनागत अइसन इहवाँ पर
अब सब लागे जानीं
रहलीं ना घर के, घाटे के
हम अइसन इन्सान धनी !



21-बी, रोड नं.-1, जोन-4
विरसानगर, टेल्को, जमशेदपुर-831004

पी. चन्द्रविनोद

आखर-आखर भटक रहल बा
शब्द-शब्द छितराइल
बिसराइल छाया छन्दन के
धुन के धूप हेराइल

गलियारा अर्थन के बाटे तंग
भाव-नगर में कब दो खनल सुरंग
चौराहा पर थमल पाँव वा
अभिव्यंजन बउआइल

हवा रुकल, गुमसाइल आकुल प्रान
भँवर उठल, छन-भर के भेंटल त्रान
बिन पानी सुखले पँवरेला
मन मछरी छपिटाइल

सुर बेंगन के सुन रागिनी अवाक
चन्दन-बन सूखल सेमर के धाक
हरन हो रहल चीर बोध के
बिम्ब बन्द कउआइल



न्यू एफ-11, हैदराबाद कॉलोनी,
बनारस हिन्दू यूनिवर्सिटी, वाराणसी-5

कविता/जनवरी, 2009/5

भगवती प्रसाद द्विवेदी

[१]

भैंवर के नाव

आँखिन में सूखि गइल
 सपन के समुंदर
 साधन के भइल फीलपाँव,
 गली-गली, डगर-डगर
 जोहत बा मिरिगा मन
 कहाँ हेराइल आपन गाँव ?
 ले भागल के चोराइ
 नयना के पानी
 झपटि लिहल के मए हुलास,
 चेहरा पर जामि गइल
 झुरियन के झुरमुट
 दम काहें तूरत हर साँस ?
 अनगिन बेवाइ
 ओठ पर कइसे फाटल
 झुलसावे गोछियन के छाँव ?
 कहाँ गइल कान्हा
 आ गोपियन के मीठ रास
 कहाँ गइल बंसी के तान,
 माटी के सउँसे
 पहिचान लीलि घललस
 पक्का के मुर्दा मकान
 आपन बा सधे
 मगर वाँचल ना अपनापन
 रिसे मए रिश्तन के घाव ?

सुनुगत बा हाड़-माँस
 सुनुगेले जिनिगी
 सुनुगे-धनके आ जरे लोग,
 खेतन में हरियरी
 आ ओठ फेफरियाइल
 बिधना, ई कइसन संजोग !
 उगिलेले माटी से
 सोना-रूपा धरती
 लाँगट नाचे तबो अभाव !
 कहाँ गइल फागुनी
 फुहार ऊ रंगीला
 गइल कहाँ चइता के टेर,
 के बना देले बा
 पनघट के मरघट-अस
 मउराइल नेह के कनेर
 परिपाटिन के पुरान
 पाल उड़ि गइल कब
 डगमगा रहल भैंवर में नाव,
 गली-गली, डगर-डगर
 जोहत बा मिरिगा मन
 कहाँ हेराइल आपन गाँव ?



घर-अँगना बचावे बढे

कइसे अब गीत हम रचों
मउसम बेमार हो गइल ।

कम्पूटर बेशरम भइल
आदमियतो से छल करे,
लोहू जब जल मतिन बहे
लोग जिए भा उफर परे !

कइसे संवेदना बची
बेहया बजार हो गइल ।
भइल सुनामी बा हर लहर
कोसी के कोप हर घरी,
सँकाइल नजर बाटे जब
असरा अब बची के तरी !

बहशीपन ढा रहल कहर
नेह तार-तार हो गइल ।
डर बा जब परिछाहों से
आँतर के बात का कहीं,
नाता में नाग के भरम
भाँपि साँच बस चुपे रहीं ।

सुख-दुख के मीठ बतकही
बासी अखबार हो गइल ।

केकरा पर ई सिंगार जी
पिया मोर जब आन्हर बा,
विरवा का फुलाई-फरी
डाढे बइठल बानर बा !
निश्छल विस्वास के छलल
छलिया बैपार हो गइल ।

तबहूँ ना तजब हम रचल
अपने के रचावे बदे,
एह गँवई भूमंडल में
घर-अँगना बचावे बदे ।
आन्हीं-अन्हियार से भिड़त
कब दो भिनुसार हो गइल ।



टेलीफोन भवन, आर-ब्लॉक,
पोस्ट बॉक्स 115, पटना-800001 (बिहार)

कविता/जनवरी, 2009 / 7

रामेश्वर प्रसाद सिन्हा 'पीयूष'

[1]

आपसी लगाव गइल
बढ़त वा दुराव गइल
सीता के होत वा हरन ।
मूल्यन के हो गइल क्षरन ।

छोट-छोट बतियन पर
बड़-बड़ वा झगड़ा
दुर्वल अँजोर पर
अन्हार बाटे तगड़ा
रिस्तन के अर्थ गइल
शब्द-कोश व्यर्थ गइल
खण्ड-खण्ड भइल व्याकरन ।
मूल्यन के हो गइल क्षरन ।

नयका संस्करण में
दर्द के प्रकाशन
करनी के कागज, वा
भरनी के भासन
लूट-पाट आम भइल
कत्तन सरेआम भइल
घरं-घर छिटात वा मरन ।
मूल्यन के हो गइल क्षरन ।

थाती लुटात बाटे
पुरुखन के साँचल
नेह-धरम, करुना बा
कुछऊ ना बाँचल
छल के बा पाँव बढ़ल
तरकुल पर स्वार्थ चढ़ल
विरल बा अन्हार से किरन ।
मूल्यन के हो गइल क्षरन ।

पहिरे परमार्थ के
मुखौटा अपनापन
शील के प्रचार करे
फूहड़ विज्ञापन
मनई के मान गइल
आपन पहचान गइल
बौना हो गइल आचरन ।
मूल्यन के हो गइल क्षरन ।



होता ई कइसन उतजोग पिया !
 छूटे ना रोग पिया !
 अलग-अलग खेमा में जाति, धर्म, भाषा
 अलग-अलग ढंग के गढ़ाइल परिभाषा
 आपस में लागत बा जोग पिया !
 छूटे ना रोग पिया !
 अगहर के घर बा आतंकिन के डेरा
 चोर आ सिपाही के नाता मउसेरा
 मिलजुल के भोगे मनभोग पिया !
 छूटे ना रोग पिया !
 स्वारथ के घर में बा छलिया मनसउदा
 एक-एक टूटत बा मूल्य के घरडँदा
 ढोंग करे योग के प्रयोग पिया !
 छूटे ना रोग पिया !
 पोखर पर कर्मलीन बकुलन के पहरा
 मछरिन के दर्द भइल पहिले से गहरा
 सुख के ना जूटे संजोग पिया !
 छूटे ना रोग पिया !
 साँसत में जिनिगी, बा आफत में सपना
 कद के लम्बाई के राजनीति नपना
 रेती पर धावत बा लोग पिया !
 छूटे ना रोग पिया !



शंकर भवन, सिविल लाइन्स, बड़ी बाजार कं पश्चिम, बक्सर-802101

कविता/जनवरी, 2009/9

सूर्यदेव पाठक 'पराग'

[1]

समय पञ्चोक्तु

समय पखेरु तेज तीर
अस भागल जाता !

लइकाई के मौज
बान्ह के घूमल गाँती,
फेड़न पर चढ़ लुकाछिपी
आ दोल्हा-पाँती,
वरखा में भींजल
पोखर में कूदल-पँवरल
बरिसन बीतल तबहूँ
आजो कहाँ भुलाता !

लइकाई के जाते
आइ गइल तरुणाई,
अंग-अंग धिरके लागल
लेके अँगड़ाई,
कोइलिया कूके लागल
दिल के बगिया में
सपना सुधर सहेजे
लागल रिश्ता-नाता !

कुछ सपना साकार भइल
कुछ जागत टूटल,
कुछ तकदीर दगा दिहलस
कुछ दुसमन लूटल,
आँखभिचौनी हार-जीत के
खेलत-खेलत
नाचत बानी करत
आज तक थैया-ताता

आज करत बानी
अबतक के लेखा-जोखा,
का पवलीं मेहनत से
कतना पवलीं धोखा,
देखत-देखत अतना
उमिर गुजरलीं हमहूँ
अबले जतने पवलीं
ऊहो बहुत बुझाता !

अबहूँ बा उत्साह
कलम में जोर बनल बा,
अपना पर विश्वास
अउर मेहनत के बल बा,
सत्-शिव-सुन्दर भाव रखत
बाटे 'पराग' के
इहे कामना, करस सदा
यशजोग विधाता !



गली-मुहल्ला-चौराहा पर, सगरे शोर भइल !

दिन-दुपहरिया राहगीर
 भय से बा काँप रहल,
 चोर-उचक्का भरल भीड़ में
 गर्दन चाँप रहल,
 चोर समझ के साधो पर से अब विश्वास गइल !

टाट-बाट बाटे बड़का के
 बातो मनभावन,
 जइसे तलफत रेती पर
 बरिसे आइल सावन,
 ऊपर से उज्जर, भीतर बा बदबू अउर मइल !

खेवनहारे नाव डुबा देता
 सुख-सपना के,
 बाँटवाला सभ बटोर
 रख लेता अपना के,
 कठिन भइल जाता केहू पर अब विश्वास कइल !

आज आदमीयत के
 नाम-निशान मिटल जाता,
 आज आदमी स्वारथवश
 भूलल रिश्ता-नाता,
 दिन में सूरज छिपल, अन्हरिया बाटे गइल फइल !



181, आवास विकास कॉलोनी-1, शाहपुर
 पो.-गीतावाटिका, गोरखपुर-273006

कविता/जनवरी, 2009/11

आसिफ रोहतासवी

दरकल मन, आइल दरार
फिर एगो फूटल दुआर ।
तूरि-तूरि सील बँटल
तूरि-तूरि लोढ़ा,
टूटि गइल खूँटा पर
बरधन के जोड़ा
हर-फार, हँसुआ-कुदार ।
गोइडे के डोह बँटल
बगिया-बगइचा,
भर गाँव जान गइल
रेहन आ पईचा
हथफेर, करजा, उधार ।
वाँचल ना माटी के
कोठा-दलानी,
दादा के हाथे के
आखिरी निसानी
खटियो ना आँटे उसार ।
दिन-पर-दिन सिकुड़त बा
महुआ के छाँह,
छँट-छँट के छवरा
पगडंडी पतराह
ताल पटल डालत पुआर ।



अध्यक्ष, हिन्दी विभाग,
पटना सायंस कॉलेज, पटना-5

तैयब हुसैन 'पीड़ित'

साँस-साँस जहर भरल जा रहल
अब कइसे बचबड़, भइए !
पहिला विद्रोह होय या फेर आजादी
तू ही मारल गइलड, तोहरे बरवादी
ऊ त ना लड़लन, ना मरलन, तिकड़म कइलन
जे बा गद्दी पर, जेकरा तन पर खादी
तू लगलड फाटल सिए !

खेत भइल करखाना, श्रम बाँचल पासे
केतनो बेचे चहबड़, तवहूँ उपासे
करजा पर आज अउर कालह तक धराइल
लउकत ना कुछ बा, जिअबड़ कौना आसे ?

गिरवी तोहार जब हिए !

ईश्वर ना अइले, ना पैगम्बर अइले
गुरु सबके घूम-घूम रस्ता भटकइले
धरम बनल लोग के लड़ावे के धंधा
पोथी बिन पढ़ले सब ताख पर रखइले
बउराइल लोग बिन पिए !

अब त ए दुनिया में बहत ऊ हवा बा
तनिके कन हर सुख के ढेर-सा दवा बा
बाकी के हिस्सा में भूख-बदहवाली
पीठ पर मुसीबत आ पेट पर तवा बा
साजिश बा कातिले जिए !

साँस-साँस जहर भरल जा रहल
लड़बड़ त बचबड़ भइए !



'टी० एच० ठौर', न्यू अजीमाबाद कॉलोनी,
पो०-महेन्द्र, पटना-800006

कविता/जनवरी, 2009/13

सतीश प्रसाद सिन्हा

गीत लिखीं

गीत लिखीं, नवगीत लिखीं, हारल मन पर जीत लिखीं ।
जे हतियारा हतिया कइके छूट गइल
जे तिरिया के बेशरमी से लूट गइल
ओकर करिया करनी करुआ तीत लिखीं ।
घर कतना हर साल बाढ़ में ढूब गइल
राहत के चरचा कागज पर खूब भइल
लिखीं आजु सभ, पीड़ा-भरल अतीत लिखीं ।
केहू के बा चिंता अपना गद्दी के
पागल केहू भाषाई चउहद्दी के
घर के दुश्मन बनल देश के हीत, लिखीं ।
जात-धरम के केहू रोटी सेंक रहल
सीधा जन पर केहू फंदा फेंक रहल
राजनीति के कुटिल नीति के रीत लिखीं ।
डेग-डेग पर आतंकी बारूद छिपल
राहगीर के मउअत के सामान बिछल
सभकर जिनिगी आजु भइल विपरीत, लिखीं ।



कल्याण विहार, अम्बेदकर पथ, बेली रोड, पटना-800014

विजय प्रकाश

श्रम-पसीना के रचींजा छंद
सोच-संकुल सर्जना के गीत ।

जंगलन में हाय ! रिश्तन के
कब तलक के हूँ इहाँ भटके
एह बबूलन के टहनियन से
कई अँचरा रह गइल फट के

जल नदी के लाल होखत देख
अब त चेतड स्वप्नदर्शी मीत ।

खो गइल दिन मधुर मलयज के
आँधियन के आ गइल बा वक्त
नसन में खाली न दउड़ेला
टपक जाला आँखियो से रक्त

लुट गइल विश्वास के थाती
कठघरा में खड़ा आपन प्रीत ।



मौत्रिमंडल सचिवालय (राजभाषा) विभाग,
मुख्य सचिवालय, पटना-800015, बिहार

कविता/जनवरी, 2009/15

रामरक्षा मिश्र 'विमल'

फागुन के आसे
होखे लह-लह विरवाई ।

डर ना लागी
बाबा के नवकी बकुली
अड़ना दमकी
बबुनी के नन्हकी टिकुली
कनिया पेंहि विअहुती
कउआ के उचराई ।

बुढ़वो जोबन राग अलापी
ली अड़ड़ाई
चशमो के ऊपर
भउजी काजर लगवाई
बुनिया जइसन रसगर
हो जाई मरिचाई ।

छउकी आम बने खातिर
अकुलात टिकोरा
दुलहिन मारी आँखि
बोलाई बलम इकोरा
जिनिगी नेह भरल नदिया में
रोज नहाई ।



द्वारा-बी. एन. विश्वास, 772 जी. पी. रोड, उत्तरायन
पां.-बंगाल एनामेल, जि.-24 परगना (नार्थ) पश्चिम बंगाल-743122

कविता/जनवरी, 2009/16

हीरालाल 'हीरा'

बदलि गङ्गल परिवेश

अब मुड़ेर ना कागा उचरे, ना देला संदेश
 गौरइयो अँगना जा फुदुके, बदलि गङ्गल परिवेश
 शहर धेरि लिहलसि चउतरफा
 बदलल जाता गँव
 सीधा-साधा गँवई जीवन
 में आइल बदलाव
 लूट-खसोट, ठगी-बेइमानी के घर-घर परिवेश
 दुअरा पाकड़ि-निमिया सूखलि
 सगरी बाग कटाइल
 नावे बरियरका लोगन के
 ग्राम-समाज लिखाइल
 गड़हा-पोखरा खेत बनि गङ्गल, चिरई छोड़ली देस
 अदिमी के अब डँसल देखि के
 विषधर बा भकुआइल
 देखि कुकुरहो हमहन के
 कुकुरो बाटे शरमाइल
 गिढ़-चील ले हारि मानि के, चलि गङ्गले परदेस
 सँझलवते सब घर में ढूके
 डरे न झाँके बहरा
 राति कटावे पारा-पारी
 देइ-देइ के पहरा
 गउवाँ में गउवाँ ना लउके, बदलल भाषा-भेष



ग्राम-बुलापुर, पो.-सँवरूबाँध
 जिला-बलिया (उ० प्र०)

राधिका रंजन सुशील

बन के फँसरी डोर माला के गले अझुरा गइल
 उड़ गइल खुशबू हवा में, फूल सब मुझ्हा गइल
 दूर तक हमरा चमन में रोशनी लउकत रहे
 चीर बादल के करेजा चाँदनी छउकत रहे
 आ गइल करिया घटा, फेरु बा अन्हरिया छा गइल
 उड़ गइल खुशबू हवा में, फूल सब मुझ्हा गइल
 जिन्दगी में चैन रहुए, फिक्र कवनो ना रहे
 आ मुसीबत के कतहुँओं जिक्र कवनो ना रहे
 वक्त धोखावाज ई ले के मुसीबत आ गइल
 उड़ गइल खुशबू हवा में, फूल सब मुझ्हा गइल
 ठाट से सुख-चैन के बंशी बजावत हम रहीं
 अब ऊ दिन कहवाँ गइल, केहू से हम ना कम रहीं
 चैन-सुख-आराम सब चिन्ता अचानक खा गइल
 उड़ गइल खुशबू हवा में, फूल सब मुझ्हा गइल



रजिस्ट्री रोड, सीवान

नया साल के अबगोल तोहफा

श्री भगवती प्रसाद द्विवेदी के लिखिल दूगो किताब

- | | |
|-----------------------------|---------------------|
| 1. जौ-जौ आगर (कविता-संग्रह) | मूल्य : 125/- रुपया |
| 2. ठेंगा (कहानी-संग्रह) | मूल्य : 125/- रुपया |

प्रकाशक

किताब पब्लिकेशन, मुजफ्फरपुर

'भोजपुरी साहित्य प्रतिष्ठान', साधनापुरी, गर्दनीबाग, पटना-1 के ओर से स्वत्वाधिकारी जगन्नाथ द्वाय
 अनुकृति, साधनापुरी, गर्दनीबाग, पटना-1 से कम्पोज़ आ न्यू प्रिन्टलाइन प्रेस, पटना-1 में मुद्रित।